



Kollvelting frá Mercedes

Týski bilrisin, Mercedes, hevur ment eitt nýtt slag av motorum. DiesOtto eitur nýggi motoruin, sum verður sambært Automotives News Europe verður frumsýndur á stóru bilamessuni í Frankfurt í septmber mánaði. Talan er um eina samanrenning millum bensin- og dieselmotorin, og tað eru imponerandi tøl, sum koma úr hesum. Mett verður, at ein fýrastrokaður motorur upp á 1,8 litrar gevur eina meggi á 240 hk, samstundis sum hann hevur upptrekið hjá bensinmotorinum og momentíð hjá dieselmotorinum. Samstundis verður talan eisini um ein sera orkusparandi motor, har sjálvt stórar limousinur ætlandi skulu koyra um 16 kilometrar upp á liturin.

Dansaði fyri løgmanni

Løgmaður hevur ein hóp av gestum millum ár og dag. Mikudagin var vitjanin tó eitt sindur øðrvísi enn vanligt. Tá varð nevniliga dansað fyri løgmanni!

VITJAN

Óli Jacobsen
olij@sosialurin.fo

Vit hava fyrr í ár havt fleiri greinir um Isle of Skye, sum eisini verða kallaðar Innaru Hebridurnar út fyri skotsku útnyrðingsstrondini. Í mai var eitt ferðalag úr Føroyum á vitjan, og vikuna aftaná var journalisturin Cailean Maclean í Føroyum, her hann fyrireikaði eina sending, sum skuldi gerast fyrri BBC á gæliskum máli.

Henda sending skuldi takast upp um ólavsøkutiðina, og týsdagin kom eitt lið við fýra fólki higgar, sum fram til mánadagin skal gera upptøkur til umrøddu sending, sum fyrst og fremst verður um mentan. Ein slík sending fer uttan iva fer at vera ein góð reklama fyrri Føroyar í Bretlandi.

Mikumorgunin vóru sjónvarpsfólkini í Tinganesi.

Ørindini vóru tey sjáldsomu at vísa løgmanni skotskan dans. Við sær høvdu tey nevniliga eina kenda dansarinnu, sum kallast Jayne Macleod. Hon er frá Isle of Lewis, sum er høvuðsoyggini Uttaru Hebridunum, har Stornoway er høvuðsbýurin. Jayne er kend um alt Skotland fyrri sín vakra dans.

Tað eru sjálvsagt nógvir skotskir dansir, men hesin kallast Highland Fling, sum stavar frá 1700 talinum og upprunaliga var ein krígsdansur.

Løgmaður var hugtakin av hesi framførslu og takkaði so hjartaliga fyrri. Samstundis høvdu fólkin frá Isle of Skye eina serliga gávu til løgmann. Hetta vóru talvfólk við eini serligari søgu. Hon er tann, at á oynni Lewis hendi tað í 1831, at aftaná nógv brim kom ein merkiligur bygningur undan sandinum. Ein bóndi, sum arbeiddi har á leiðini, kom fram nakrar figurar, sum hann tók fyrri at vera trøll og álvar. Pátrúgvín var stór, so hann blakaði spakan og rýmdi í ræðslu. Hann greiddi konuni frá hesum, og hon fekk hann at fara aftur á staðið at hyggja eftir, hvat hetta var. Tá kom hann eftir, at her

var talan um onkrar leivdir av keltiskum uppruna, og hann tók teir til hús. Hann seldi teir ein savnara, sum fann fram til, at hetta vóru talvfólk. Serfrøðingar meta hesi talvfólk at vera tey mest einastandandi talvfólk av gomlum uppruna, sum yvirhøvur eru funnin.

Upprunaligu talvfólkini eru á ymsum søvnum, og tey hjá løgmanni eru sjálvsagt eftirgjørd, men hetta kann sigast at vera ein sera forvitnislig gáva. Um tey so kunnu brúkast í politiska talvinum er ein onnur søga.

Tað er eingin ivi um, at ein slík vitjan kann bert vera til gagns fyrri sambandið millum Føroyar og Isle of Skye. Sum vit hava greitt frá í okkara frásøgnum frá Skye, hava samfeløgin heilt fitt til felags og áhugi er eisini fyrri samstarvi í báðum økjum. Tað er eisini hampiliga lætt at koma til og frá við verandi ferðasambandi. Samstarvið er longu byrjað við sínámillum kunning, og vit eiga sjálvsagt at halda áfram við hesum.


Nú sjónvarpslið er komið higgar at gera eina sending um Føroyar, hvat um okkara sjónvarp gjørdi tað sama at fara hagar.



Ein av teimum hugaligu uppgávunum hjá løgmanni: Yndisligur dansur til skotskan tónleik



Løgmaður takkar fyrri dans og gávu



Forkunnug talvfólk funnin í sandinum á Hebridunum